

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavītārkikakesarī
vedāntācāryavaryo me sannidhattāṃ sadā hr̥di ॥

agastyamuni viracitam
॥ *lakṣmīstotram* ॥

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīh
śrīmate rāmānujāya namaḥ

॥ lakṣmīstotram ॥

padme padmapalāśākṣi jaya tvam śrīpatipriye |
jaganmātarmahālakṣmi saṃsārārṇavatāriṇī || 1 ||

mahālakṣmi namastubhyaṃ namastubhyaṃ sureśvari |
haripriye namastubhyaṃ namastubhyaṃ dayānidhe || 2 ||

padmālaye namastubhyaṃ namastubhyaṃ ca sarvade |
sarvabhūtahitārthāya vasuvṛṣṭiṃ sadā kuru || 3 ||

jaganmātarnamastubhyaṃ namastubhyaṃ dayānidhe |
dayāvati namastubhyaṃ viśveśvari namo'stu te || 4 ||

namaḥ kṣīrārṇavasute namastrailokyadhāriṇī |
vasuvṛṣṭe namastubhyaṃ rakṣa māṃ śaraṇāgatam || 5 ||

rakṣa tvam devadeveśi devadevasya vallabhe |
dāridryāntrāhi māṃ lakṣmi kṛpāṃ kuru mamopari || 6 ||

namastrailokyajanani namastrailokyapāvani |
brahmādayo namanti tvāṃ jagadānandadāyini || 7 ||

viṣṇupriye namastubhyaṃ namastubhyaṃ jagaddhite |
ārtihantri namastubhyaṃ samṛddhiṃ kuru me sadā || 8 ||

abjavāse namastubhyaṃ capalāyai namo namaḥ |
cañcalāyai namastubhyaṃ lalitāyai namo namaḥ || 9 ||

namaḥ pradyumnajanani mātastubhyaṃ namo namaḥ |
paripālaya bho mātarmāṃ tubhyaṃ śaraṇāgatam || 10 ||

śaraṇye tvāṃ prapanno'smi kamale kamalālaye |
trāhi trāhi mahālakṣmi paritrāṇaparāyaṇe || 11 ||

pāṇḍityaṃ śobhate naiva na śobhante guṇā nare |
śīlatvam naiva śobheta mahālakṣmi tvayā vinā || 12 ||

tāvadvirājate rūpaṃ tāvacchīlaṃ virājate |
tāvadguṇā narāṇāṃ ca yāvallakṣmīḥ prasīdati || 13 ||

lakṣmi tvayā'laṅkṛtamānavā ye
pāpāirvimuktā nṛpalokamānyāḥ |
guṇairvihīnā guṇino bhavanti
duśśīlinaśśīlavatāṃ variṣṭhāḥ || 14 ||

lakṣmīrbhūṣayate rūpaṃ lakṣmīrbhūṣayate kulam |
lakṣmīrbhūṣayate vidyāṃ sarvāllakṣmīrviśiṣyate || 15 ||

lakṣmi tvadguṇakīrtanena kamalā-
bhūryātyalaṃ jihmatāṃ
rudrādyā ravicandradevapatayo
vaktuṃ ca naiva kṣamāḥ |
asmābhistava rūpalakṣaṇaguṇān
vaktuṃ katham śakyate
mātarmāṃ paripāhi viśvajananī
kṛtvā mameṣṭam dhruvam || 16 ||

dīnārtibhītam bhavatāpapīditam
dhanairvihīnam tava pārśvamāgatam |
kṛpānidhitvānmama lakṣmī satvaram
dhanapradānāddhananāyakaṃ kuru || 17 ||

māṃ vilokya janani haripriye
nirdhanam tava samīpamāgatam |
dehi me jhaṭiti lakṣmi karāgram
vastrakāñcanavarānnamadbhutam || 18 ||

tvameva janani lakṣmi pitā lakṣmi tvameva ca |
bhrātā tvaṃ ca sakhā lakṣmi vidyā lakṣmīstvameva ca || 19 ||

trāhi trāhi mahālakṣmi trāhi trāhi sureśvari |
trāhi trāhi jaganmātaḥ dāridryāt trāhi vegataḥ || 20 ||

namastubhyaṃ jagaddhātri namastubhyaṃ namo namaḥ |
dharmādhāre namastubhyaṃ namassaṃpattidāyini || 21 ||

dāridryārṇavamagno'haṃ nimagno'haṃ rasātale |
majjantam māṃ kare dhṛtvā sūddhara tvaṃ rame drutam || 22 ||

kiṃ lakṣmi bahunoktena jalpitenā punaḥ punaḥ |
anyanme śaraṇaṃ nāsti satyaṃ satyaṃ haripriye || 23 ||

etacchrutvā'gastyavākyaṃ hr̥ṣyamāṇā haripriyā |
uvāca madhurāṃ vāṇīm tuṣṭā'haṃ tava sarvadā || 24 ||

śrīlakṣmyuvāca
yattvayoktamidaṃ stotraṃ yaḥ paṭhiṣyati mānavaḥ |
śr̥ṇoti ca mahābhāgastasyāhaṃ vaśavartinī || 25 ||

nityaṃ paṭhati yo bhaktyā tvalakṣmīstasya naśyati |
ṛṇaṃ ca naśyate tīvraṃ viyogaṃ naiva paśyati || 26 ||

yaḥ paṭhet prātarutthāya śraddhābhaktisamanvitaḥ |
gr̥he tasya sadā sthāsyē nityaṃ śrīpatinā saha || 27 ||

sukhasaubhāgyasaṃpanno manasvī buddhimānbhavet |
putravān guṇavān śreṣṭho bhogabhoktā ca mānavaḥ || 28 ||

idaṃ stotraṃ mahāpuṇyaṃ lakṣmyāścāgastyakīrtitam |
viṣṇuprasādajananaṃ caturvargaphalapradam || 29 ||

rājadvāre jayaścaiva śatroścaiva parājayaḥ |
bhūtapretapiśācānāṃ vyāghrāṇāṃ na bhayaṃ tathā || 30 ||

na śastrānalatoyaughādbhayaṃ tasya prajāyate |
durvṛttānāṃ ca pāpānāṃ bahuhānikaraṃ param || 31 ||

mandurākariśālāsu gavāṃ goṣṭhe samāhitaḥ |
paṭhettaddoṣaśāntyārthaṃ mahāpātakanāśanam || 32 ||

sarvasaukhyakaraṃ nṛṇāmāyurārogyadaṃ tathā |
agastyamuninā proktaṃ prajānāṃ hitakāmyayā || 33 ||

|| iti lakṣmīstotram saṃpūrṇam ||